

Il-Kungress Ewkaristiku 1913

Mario Fenech

Bejn l-24 u s-27 ta' April 1913 kien sar f'Malta l-24 Kungress Ewkaristiku Internazzjonali. Kien baqa' jissemma għal bosta snin, kemm għall-kobor tiegħu, kif ukoll għall-mod ta' kif kien gie organizzat. Kien mexxa dan il-Kungress id-Delegat speċjali tal-papa Piju X, il-Kardinal Domenico Ferrata li kellu miegħu numru kbir ta' Dinjitarji oħrajn li ġew Malta minn madwar id-dinja kollha.

Minn ħafna xhur qabel id-data tal-ftuħ, kienu saru preparamenti kbar biex kollox imur kif ipplanat. Twaqqaf kumitat organizzattiv li hejja programm ta' attivitajiet. Kienu saru funzjonijiet kbar fil-Mosta, fir-Rabat u l-Imdina, fil-Barrakka ta' Fuq fejn kienet saret ċerimonja tat-tberik tal-baħar, fil-Belt Valletta u fil-floriana. F'numru kbir ta' knejjes kienu saru sghat ta' talb u adorazzjoni Ewkaristika.


Fil-ħafna jum tal-Kungress kienet giet organizzata purċissjoni kbira bis-sehem tal-fratellanzi minn Malta kollha, kapitli ta' diversi knejjes, għadd kbir ta' qassisin, patrijiet tal-ordnijiet li hawn f'Malta u personalitajiet oħrajn. Tant kienet kbira din il-purċissjoni li ma setgħetx tibda kollha mill-Konkattidral ta' San Ġwann u bdiet minn diversi knejjes oħrajn fil-Belt ukoll. Kien ikkalkulat li hađu sehem madwar 7000 ruħ f'din il-purċissjoni li għaddiet minn Strada Rjali, illum Triq ir-Repubblika, lejn ix-Xagħra tal-Floriana, għal ħdejn il-knisja ta' Sarria

u għal fuq il-Fosos u ntemmet quddiem il-Ġnien tal-Mall fil-post li kien magħruf bhala l-Għalqa tal-Biskuttin, fejn kienet twaqqfet tribuna għolja biex fuqha ssir ic-ċelebrazzjoni Ewkaristika u tingħata l-Barka Sagramentali.

Kienet xena mill-isbah li baqgħet tisemma għall-kobor



Domenico Ferrata





tagħha, tant li, biex jibqa' mfakkar dan il-Kungress, fl-istess post sar il-Monument ta' Kristu Re, xogħol l-iskultur Antonio Sciortino, li kien inawgurat fl-1917.

Kienu bosta l-lokalitajiet li fihom wara dal-Kungress bdew isiru purçissjonijiet ta' Corpus Christi b'aktar solennità. Saru wkoll bosta opri sagri sbieħ

għodda għall-knejjes u biex jintużaw waqt il-purçissjoni, filwaqt li bdiet tingħata l-Barka Sagramentali waqt li l-purçissjoni tkun għaddejja mit-toroq. F'lokalitajiet oħrajn saru tribuni biex jintramaw fil-purçissjoni ta' Corpus Christi. Kien hemm fost l-oħrajn dik tar-Rabat li kienet tintrama fuq iz-zuntier tal-Kollegġjata ta' San Pawl, oħra fi Triq Balbi fil-marsa għall-purçissjoni tat-Trinità Qaddisa, oħra f'Hal Luqa fil-pjazza ta' magenb il-knisja ta' Sant'Andrija u oħra fix-Xatt ta' Tas-Sliema għall-purçissjoni li kienet toħroġ minn Stella Maris.

Il-Karkarizi ħasbu wkoll biex ikollhom tribuna għall-purçissjoni ta' Corpus Christi. Din kienet bit-taraġ għoli bil-kanupew iżomm fuq erba' kolonni jgħattu l-altar. Kienet tintrama fit-tarf ta' Triq il-Kbira fejn illum tintrama l-kolonna bl-istatwa ta' Kostantinu fil-jiem tal-festa ta' Sant'Elena. Illum din tintrama f'Hamis ix-Xirka għal dak li komunement jissejjah is-sepulkru. Kienu jiġu mzejna t-toroq minn fejn tgħaddi l-purçissjoni, b'ħafna qsari u gastri, weraq u fjuri mxerrdin mal-art u twapet biex minn fuqhom jimxi ċ-ċelebrant bl-ostensorju. Kienu jkunu purçissjonijiet solenni kbar li kienu jsiru b'serjetà kbira.

